

யூலை - 03 - செவ்வாய்

திருத்தாதர் தோமையார்

“நீ என்னைக் கண்டதால் நம்பினாய். காணாமலே நம்புவோர் பேறுபெற்றோர்” (யோவா 20:29)

முதல் வாசகம்: ஏபேசியர்2: 19 - 22

சகோதர சகோதரிகளே! எனவே இனி நீங்கள் அன்னியர் அல்ல. வேற்று நாட்டினரும் அல்ல. இறைமக்கள் சமுதாயத்தின் உடன் குடிமக்கள் கடவுளின் குடும்பத்தைச் சேர்ந்தவர்கள். திருத்தாதர்கள், இறைவாக்கினர்கள் ஆகியோர்களை அடித்தளமாகவும், கிறிஸ்து இயேசுவையே மூலைக்கல்லாகவும் கொண்டு அமைக்கப்பட்ட கட்டடமாய் இருக்கிறீர்கள். கிறிஸ்துவின் உறவில் கட்டடம் முழுவதும் இசைவாகப் பொருந்தி, ஆண்டவருக்கென்று தூய கோவிலாக வளர்ச்சி பெறுகிறது. நீங்களும் அவரோடு இணைந்து தூய ஆவி வழியாகக் கடவுளின் உறைவிடமாகக் கட்டப்பட்டு வருகிறீர்கள்.

பதில்பாடல் : உலகெங்கும் சென்று படைப்புக்கெல்லாம் நற்செய்தியைப் பறைசாற்றுகங்கள்.

நற்செய்தி : யோவான் 20 : 24 - 29

பன்னிருவருள் ஒருவரான திதிம் என்னும் தோமா, இயேசு வந்தபோது அவர்களோடு இல்லை. மற்றச்சீடர்கள் அவரிடம், “ஆண்டவரைக் கண்டோம்” என்றார்கள். தோமா அவர்களிடம், “அவருடைய கைகளில் ஆணிகளால் ஏற்பட்ட தழும்பைப் பார்த்து, அதில் என் விரலைவிட்டு, அவர் விலாவில் என்கையை இட்டாலன்றி நான் நம்பமாட்டேன்” என்றார். எட்டு நாட்களுக்குப்பின் அவருடைய சீடர்கள் மீண்டும் உள்ளே கூடியிருந்தார்கள். அன்று தோமாவும் அவர்களோடு இருந்தார். கதவுகள் பூட்டப்பட்டிருந்தும் இயேசு உள்ளேவந்து அவர்கள் நடுவில் நின்று, “உங்களுக்கு அமைதி உரித்தாகுக!” என்றுவாழ்த்தினார். பின்னர் அவர் தோமாவிடம், “இதோ! என்கைகள். இங்கே உன்விரலை இடு. உன்கையை நீட்டி என்விலாவில் இடு. ஐயம் தவிர்த்து நம்பிக்கைகொள்” என்றார். தோமா அவரைப்பார்த்து, “நீரே என் ஆண்டவர்! நீரே என்கடவுள்!!” என்றார். இயேசு அவரிடம், “நீ என்னைக் கண்டதால் நம்பினாய். காணாமலே நம்புவோர் பேறுபெற்றோர்” என்றார்.

தியானம்: நம்பிக்கை என்பது அவரவரைப் பொறுத்தது. வெளிவரும் செய்திகளை சிலர் உடனே நம்பி விடுவார்கள், சிலர் விசாரித்து நம்புவார்கள். இன்றைய நற்செய்தியில் நாம் சந்திக்கும் தோமா 2ம் வகையில் உள்ளார். அவரது நிலையில் அவர் கேட்டதில் தவறு இல்லை. அவர் சற்று மாறுபட்டவராக பார்க்கப் படுகிறார். தோமா யேசுவில் அதிகம் அன்பு கொண்டிருந்தார். யேசுவைப் போலவே இருப்பதாக மற்றய சீடர்கள் நினைத்தார்கள். இதனால்தான் யேசுவை இரவில் காட்டிக்கொடுக்க யூதாஸ் தேவைப்பட்டான். ஏனெனில் ஒரே மாதிரி இருவர் இருப்பதால் இரவில் அடையாளம் காணுவது கூடவே இருப்பவர்களுக்கு சுலபமாக இருக்கும். ஒரே மாதிரியான இரட்டைக் குழந்தைகள் இருந்தால் பார்ப்பவர்களுக்கு வேறுபடுத்திப் பார்க்க முடியாமல் இருக்கும், ஆனால் குடும்பத்தவர்கள் இலகுவில் அடையாளம் கண்டு கொள்வர். யூதாஸ் அவர்களோடு ஒன்றாக இருந்ததால் தான் பரிசேயருக்கு யேசுவை அடையாளம் காட்ட யூதாஸ் தேவைப்பட்டான். எனவே ஒரே உருவ ஒற்றுமையுள்ளவர்கள் அதிகம் அன்பு பாராட்டுவது இயல்பே! அத்தோடு தோமா துணிந்தவராக இருந்தார். மற்றய சீடர்கள் பயந்து பூட்டிய கதவுகளுக்குள் அடைபட்டு இருந்த போது யேசுவைப் போலவே இருந்தவர் வெளியில் நடமாடி இருக்கின்றார். அவர் மற்றைய சீடர்களுக்கு உணவு எடுக்க அல்லது வேறு தேவைக்காக சென்றிருக்கலாம். மற்றயவர்கள் யேசுவைக் கண்டோம் என்று சொன்னபோது தம்மால் பார்க்க முடியவில்லையே என்ற வேதனை, அங்கலாய்ப்பு அவரிடம் வெளிப்பட்டிருக்கலாம். அவரை மீண்டும் பார்க்க வேண்டும் என்ற ஆவலினால் அவர் சொன்னது விசுவாசக் குறைபாடாக இருக்கின்றது. இது யேசுவிற்கும் தெரியும் என்பதால்தான் மீண்டும் அவருக்காக தோன்றுகின்றார். அதன் பின் தோமாவில் ஏற்பட்ட மாற்றம் தான் அவரை இந்தியாவிற்கு சென்று இறை அரசை அறிவிக்க தூண்டியது. எனவே யேசுவில் நம்பிக்கை கொள்ளும் நாமும் நம்பிக்கை அற்றவர்களாக வாழாமல் நம்பிக்கை உடையவர்களாக வாழ்வோமாக!